

”جس رزق سے آتی ہو پرواز میں کوتاہی“

پروفیسر محمد عثمان

صدر محمد ایوب خان کی تصنیف ”آفا نہیں دوست“ پر ریڈیو، ٹیلی ویژن اور اخبارات میں کافی تبصرے ہو چکے ہیں اور ملک کے اندر اور ملک سے باہر بے شمار لوگوں نے اس کا خیر مقدم کیا ہے اور یقین ہے کہ وقت کے ساتھ اس کتاب کی اہمیت اور افادیت کا احساس بڑھے گا۔ تاہم میں نے محسوس کیا ہے کہ کتاب یا خود مصنف کی شخصیت کے کچھ پہلو ایسے ہیں جن کی طنز کم یا بالکل توجہ نہیں دی گئی حالانکہ اس کے مناسب ذکر کے بغیر تبصرے یا تنقید کا حق میرے خیال میں ادا نہیں ہو سکتا۔ لہذا یہ مضمون لکھا جا رہا ہے۔

(۱)

میں اپنی بات اسلوب بیان سے شروع کرتا ہوں۔ نظم ہو یا نثر غالباً پہلی چیز جو قاری کو متاثر کرتی اور اسے تصنیف کی طرف کھینچتی ہے، لکھنے والے کا اسلوب ہے۔ اسلوب محض اندازِ بیان لفظوں کے رکھ رکھاؤ اور ترکیبوں یا تشبیہوں کے استعمال کو نہیں کہتے ہیں۔ اسلوب حقیقت میں شخصیت کا دوسرا نام ہے۔ لکھنے کے انداز میں دراصل لکھنے والے کی شخصیت کھل کر سامنے آتی ہے۔ صدر ایوب کے بے شمار خطبوں، تقریروں اور بیانات کی طرح یہ خود نوشت سوانح بھی ایسی

۱۔ کتاب کا اردو ترجمہ ”جس رزق سے آتی ہو پرواز میں کوتاہی“ بازار میں آنے سے پہلے یہ مضمون مکمل ہو چکا تھا۔ چونکہ اصل انگریزی ایڈیشن میرے پیش نظر تھا اس لئے کتاب کا حوالہ ”آفا نہیں دوست“ سے دیا گیا ہے۔ اقتباسات کا ترجمہ بھی میرا ہے (عثمان)

شخصیت کو ہمارے سامنے لاتی ہے جو صاف، کھری، واضح اور دو ٹوک ہے۔ آپ صدر کے خیالات و افکار سے اتفاق کریں یا اختلاف۔ غالباً اس امر سے انکار نہیں کر سکتے کہ ان کا خیال اور اس کا اظہار پیچیدگیوں، بناوٹوں اور ظاہر داریوں سے خالی ہوتا ہے۔ ایک سچے اور کھرے فوجی کی طرح ان کا ظاہر اور باطن، ان کا دل اور زبان ایک ہے۔

لیکن یہ کھر اپن خشک، بے نمک یا کم استعداد نہیں۔ کتاب سے اندازہ ہوتا ہے کہ لکھنے والے کی شخصیت کا اگر اولین جوہر صفائی اور بے لاگ پن ہے تو اس کی دوسری خوبی شگفتگی اور پیرایہٴ ابلاغ پر ایک خاص قدرت ہے جو اظہار کو بیک وقت دلکش اور موثر بنانے کی پوری صلاحیت رکھتی ہے۔ کتاب میں بیسیوں مقامات پر ایسے مسائل یا مواقع کا بیان ہے جو ایک کم ذہین اور ناشگفتہ مزاج قلمکار کے ہاتھوں واقعات کی ایک بے جان رپورٹ بن کر رہ جاتا مگر صدر ایوب کی شگفتہ نگاہی اور قدرتِ اظہار نے ان کو کچھ ایسے زاویے سے دیکھا اور کچھ اس ڈھنگ سے بیان کیا ہے کہ ان کی سچائی میں ایک تازگی اور ایک دلاویزی پیدا ہو گئی ہے۔ مجھے معلوم نہیں اپنے اس خیال کی تائید یا ثبوت میں مجھے یہاں چند مثالیں پیش کرنے کی ضرورت ہے کہ نہیں کیونکہ جو لطف اور تیقن اصل کتاب کو اس کے پورے سیاق و سباق کے ساتھ پڑھنے میں ہے، وہ بعض سطروں کے انتخاب سے، خواہ وہ کیسی ہی عمدہ کیوں نہ ہوں، حاصل نہیں ہو سکتا۔ تاہم ایسے قارئین کے لئے جنہیں اب تک یہ کتاب دیکھنے کا موقع نہ ملا ہو، دو چار اقتباسات پیش کرتا ہوں۔

مصنف اپنے نیم کو ہستانی جنم مبوم ریحانہ میں، جس کے دور پس منظر میں ہمالہ کے ڈھلوان چیرٹ کے اونچے اونچے درختوں میں گھرے دکھائی دیتے ہیں، اپنے بچپن کا ذکر کر رہا ہے اور لڑکپن کی یادیں تازہ کرتا ہے۔

”میری انتہائی ابتدائی یادوں میں ایک پرندہ بھی ہے جو صبح سویرے چھپا یا کرتا تھا۔ یہ گورا سکول جانے کا اذن تھا جس کے معنی بستر سے اٹھ جانے، جلدی جلدی منہ ہاتھ دھونے اور گھوڑی کی پیٹھ پر پارکوس طے کرنے کے تھے۔ اب بھی میں جب کبھی اس پرندے کی آواز سن لیتا ہوں تو میری طبیعت بے چین ہو جاتی ہے۔“

مصنف کے والد رسالدار میجر میر دادخان ٹری و جاہت اور دبدبے کے انسان تھے۔ انہیں

اسلام، مسلم قومیت اور اسی رہایت سے سرسید کی تحریک سے گہرا لگاؤ تھا اور ان کی زبردست خواہش تھی کہ ان کا بیٹا علی گڑھ میں تعلیم پائے۔ چنانچہ جب یونیورسٹی میں داخلے کا مرحلہ آیا تو انھوں نے اپنے ہونہار بیٹے کو ایک نوکر کے ساتھ علی گڑھ روانہ کیا۔ وہاں پہنچنے پر معلوم ہوا کہ یونیورسٹی کھلنے میں ابھی ایک ماہ باقی ہے اور والد نے وفور شوق میں انہیں کافی دن پہلے وہاں بھجوا دیا تھا۔ ہاسٹل بند ہونے کے باعث کھانے پینے اور رہائش کی دقتوں کے پیش نظر نوکر نے مشورہ دیا کہ یونیورسٹی کھلنے تک انہیں واپس چلے جانا چاہیے۔ لیکن نوجوان ایوب خان کو یہ مشفقانہ مشورہ قبول کرنے میں تامل تھا۔ وجہ خود ان کی زبانی سنئے :

”میں واپس جانا پسند کرتا لیکن اس بزرگ کا سامنا کرنے اور اسے اس بات کا قائل کرنے کی مجھ میں ہمت نہ تھی کہ میں علی گڑھ سے بھاگ نہیں آیا۔“

اکتوبر ۱۹۵۴ء کا ذکر ہے۔ غلام محمد گورنر جنرل تھے اور محمد علی بوگرہ وزیر اعظم محمد علی بوگرہ کا نظران چیف جنرل محمد ایوب خان اور چند وزراء کے ساتھ امریکہ کی یا ترائپ رہیں کہ اچانک گورنر جنرل کا پیغام ملتا ہے کہ فوراً واپس پہنچو۔ گورنر جنرل کا مزاج بگڑا ہوا معلوم ہوتا ہے اور وزیر اعظم اندیشہ ہائے دُور دراز میں کھو جاتے ہیں اور پریشانی کے عالم میں کمانڈر انچیف (مصنفت) سے ضمانت چاہتے ہیں کہ واپسی پر انہیں گرفتار نہیں کر لیا جائے گا۔ اس موقع کی گفتگو ملاحظہ ہو :

وہ بار بار پوچھتے: ”کیا تم یہ ضمانت دے سکتے ہو کہ میری واپسی پر مجھے گرفتار نہیں کیا جائے گا؟“ میں ضمانت تو نہیں دے سکتا تھا لیکن میں نے انہیں یقین دلایا کہ ایسا واقعہ غالباً پیش نہیں آسکتا۔ پھر اُس نے کہا: ”فرض کرو تم بھی گرفتار کر لئے جاؤ؟“ میں نے جواب دیا ”بڑا مزہ رہے گا۔ تمہیں عدہ صحبت میسر ہوگی!“

ان حضرات کی واپسی پر گورنر جنرل غلام محمد مصنف کو تنہائی میں بلا کر اپنا ’منصوبہ‘ اُس کے سامنے پیش کرتے ہیں۔ منصوبہ دو دستاویزوں پر مشتمل ہے۔ ایک میں درج ہے کہ ”میں: گورنر جنرل“ اس وجہ سے تمام اختیارات، جنرل محمد ایوب خان کے حوالے کرتا ہوں اور دوسری میں ’جنرل محمد ایوب خان‘ کی طرف سے اس پیشکش کو منظور کیا گیا ہے۔ صدر لکھتے ہیں :

جو نہی میں نے کاغذ کے ان پرزوں پر نگاہ ڈالی میرے باطن کی ہر شے پکار اٹھی: نہیں!

ہرگز نہیں۔

قومی حالات کی ابتداء سے بہ شدت متاثر ہونے کے باعث ۲ مئی ۱۹۵۸ء سے ۲۵ ستمبر ۱۹۵۸ء تک مصنف ڈائری کی صورت میں اپنے کچھ معمولات اور تاثرات قلمبند کرتا رہا۔ اس ڈائری کے بعض حصے کتاب کے پانچویں باب میں درج ہیں۔ یکم جون کا اندراج یوں ہے :

کشمیر کے متعلق ایک کانفرنس میں جس کی صدارت وزیر اعظم نوٹ نے کی، شریک ہوا۔ کانفرنس میں تین سابق وزراء نے اعظم اور تھے۔ اگر یہ لوگ تھوڑی دیر اور انتظار کر لیتے تو دو سابق وزراء نے اعظم کا مزید اہتلاف ہو سکتا تھا۔

اور آخری ٹکڑا جو کسی توضیح کا محتاج نہیں :

اس وقت دنیا کے سامنے بھارت کے تین رخ ہیں۔ ایک رخ مغرب کی طرف ہے جس سے وہ چین کے خلاف لڑنے کا ارادہ ظاہر کر کے مغربی ہتھیاروں کی زیادہ سے زیادہ امداد حاصل کر رہا ہے دوسرا روس کی جانب ہے جہاں وہ عدم وابستگی کی پالیسی پر زور دیتا ہے اور تیسرا رخ چین کی طرف ہے جس میں دو غیر جانبدار سفارتوں کی مدد سے اپنا جھبکاٹا پرامن طریق سے نمٹانے کی خفیہ کوششوں میں مصروف ہے۔

زیادہ مثالیں پیش کرنا یہاں ممکن نہیں۔ مجھے جو بات کہنی ہے یہ ہے کہ خارجہ پالیسی کی بحث ہو یا آئین سازی کا مسئلہ، کسی ذاتی واقعہ کا بیان ہو یا کسی فرد کے ذہن کا تجزیہ، مصنف اپنے خیال کو ایسی درستی، ایسے جامعیت و صفت اختصار اور ایسی شگفتہ بیانی کے ساتھ پیش کرتا ہے کہ جہاں تک فنِ اظہار کا تعلق ہے، ایک خوش ذوق قاری کی طبیعت کا کوئی تقاضا تشنہ نہیں رہ جاتا۔

(۲)

اسلوب کے بعد مصنف کی مردم شناسی اور افراد کے اندر دیکھ سکنے کی غیر معمولی صلاحیت کا ذکر کروں گا۔ یوں تو انسان منہی ادب، فن، سیاست اور زندگی کے کس شعبے میں ایک بنیادی شرط نہیں، تاہم بے شمار لوگ بڑے بڑے منصبوں اور بڑی بڑی ناموریوں کے باوجود اس قابل نہیں ہوتے کہ اپنے طے والوں اپنے دوستوں اور اپنے حریفوں کے کردار اور ذہن کو ایک کھلی ہوئی کتاب کی طرح پڑھ سکیں اور پھر کمال صحت کے ساتھ اسے بیان کرنے پر بھی قادر ہوں۔ ہمارے ہاں یہ صلاحیت نسبتاً اور بھی کم ہے۔ شائد

یہی وجہ ہے کہ یہ حیثیت قوم ہم خود نوشت سوانح اور اعلیٰ درجے کے ڈرامے پیدا نہیں کر سکے۔ اس لئے کہ ڈرامے اور خود نوشت سوانح لکھنے کے لئے سب سے بڑھ کر ایک ایسی آنکھ کی ضرورت ہوتی ہے جو اپنے آس پاس کے جیتے جاگتے انسانوں کے باطن میں جھانک سکے اور ان کے ذہن کی ورکنگ (WORKING) کو ٹھیک ٹھیک دیکھ لے۔

انسان بینی اور انسان بیانی کی ہمارے ہاں جو نہایت مختصر روایات ہیں، ان میں سے ایک کا تعلق اُردو ادب سے اور دوسری کا قومی سیاست سے ہے۔ اُردو ادب میں یہ استعداد بالخصوص دو قلم کاروں کی بدولت پیدا ہوئی اور آگے بڑھی۔ میری مراد بابائے اُردو مولوی عبدالحق مرحوم اور پروفیسر رشید احمد صدیقی سے ہے۔ قومی سیاست میں اس روایت کا آغاز مولانا محمد علی جوہر سے ہوتا ہے۔ لیکن اس کی اعلیٰ اور قابل تقلید مثال ہمیں سر آغا خان مرحوم کی خود نوشت سوانح میں ملتا ہے۔ جس میں ایک دو نہیں درجنوں افراد کی شخصیتوں کا بڑا خوب صورت، بے لاگ اور حقیقت افروز تجزیہ پیش کیا گیا ہے۔ سر آغا خان مرحوم نے بالخصوص جس گہری نظر، دیانت اور قابلیت سے مسٹر گاندھی اور قائد اعظم محمد علی جناح کی شخصیتوں کے نقش اُبھارے ہیں، وہ پڑھنے اور دیکھنے کی چیز ہے۔

جہاں تک میرے علم کا تعلق ہے آغا خان کے MEMOIRS کے بعد ہماری قومی سیاست کے میدان میں آقا نہیں، دوست، پہلی کتاب ہے جس کے مصنف کی انسان بینی ہمیں متاثر کرتی ہے۔ صدر ایوب نے ہمعصروں کی شخصیتوں پر علیحدہ سے اور تفصیلاً اظہار خیال نہیں کیا جیسا کہ آغا خان مرحوم نے کیا ہے۔ یہ کام نہ ان کے مزاج سے مطابقت رکھتا ہے اور نہ ان ذمہ داریوں کے ساتھ جو مملکت میں وہ اس وقت (ادرگزشتہ پندرہ سولہ برس سے) سنبھالے ہوئے ہیں، ممکن تھا۔

۱۰ MY LIFE : A FRAGMENT

۱۱ MEMOIRS BY HIS HIGHNESS THE AGA KHAN

۱۲ تفصیل کے ساتھ ہمعصروں کا جائزہ لینے کا رجحان، برصغیر میں، اولاً گاندھی اور پھر خاٹھی فنی شعور کے ساتھ پڑت نہرو کے ہاں ملتا ہے۔

اس ضمن میں ان کا کارنامہ یہ ہے کہ انھوں نے مختلف مواقع و مسائل کی بحث کے دوران اپنے رفیقوں، اپنے حریفوں اور دوسرے ہمعصروں کا کم سے کم لفظوں میں کچھ اس طرح تذکرہ کیا ہے کہ ان کی شخصیتوں کے بنیادی خدوخال ہمارے سامنے آجاتے ہیں اور چند لفظوں سے تیار کیا ہوا یہ نقش ایسا جامع اور مکمل دکھائی دیتا ہے کہ بہت کم کے بارے میں مزید کچھ جاننے کی آرزو دل میں باقی رہتی ہے۔ جن لوگوں کی شخصیتوں کے نقش 'آقا نہیں دوست' میں ابھرتے ہیں، ان کی نہرست خاصی طویل ہے۔ تاہم جن حضرات کے بارے میں مصنف کا اظہار خیال مجھے خصوصیت سے دلچسپ اور داد طلب معلوم ہوا، وہ یہ ہیں: مرحوم قائد اعظم، مرحوم لیاقت علی خان، غلام محمد، اسکندر مرزا، چوہدری محمد علی، حسین شہید سہروردی، مولوی تمیز الدین، خواجہ ناظم الدین، سید ابوالاعلیٰ مودودی، (سابق میجر جنرل) اکبر خان، پنڈت نہرو، (مقتول صدر امریکہ) کینیڈی، (امریکہ کے جنرل) جبریل اور مصنف کے گھرانے کی حد تک ان کے والد مرحوم رسالدار میجر میر داد خان اور بیگم ایوب خان۔

ذیل میں چند جانی پہچانی شخصیتوں کے متعلق کتاب کی متعلقہ سطور (ترجمہ) پیش کی جاتی ہیں:

قائد اعظمؒ اور لگن نے منتشر افراد کے ایک ہجوم کو ایک زبردست قومی حقیقت بنا دیا۔

لیاقت علی خان | میرے دل میں وزیر اعظم لیاقت علی خان کی قدر و منزلت بڑھتی گئی۔ وہ دل کے بہت بڑے دلیر اور مضبوط انسان تھے۔ کوئی بات ان کے سکون قلب کو زیر و زبر نہیں کر سکتی تھی۔

غلام محمد | غلام محمد حالات سے ہار طننے والا انسان نہ تھا۔ اس میں اور جو بھی کمیاں تھیں، جبرامت کی اس میں کمی نہ تھی۔ وہ کسی بھی شخص سے لڑنے اور کسی بھی شخص کا مقابلہ کرنے کا حوصلہ رکھتا تھا۔ وہ قطعی بے خوف انسان تھا۔

اسکندر مرزا | وہ سازش کی فضا میں کام کرتا اور پھولتا پھیلتا تھا۔

چوہدری محمد علی | چوہدری محمد علی نے ایک آئین تیار کر ہی ڈالا جسے ۲۳ مارچ ۱۹۵۶ء میں نافذ کیا گیا۔ یہ یاس و ناامیدی کی ایک دستاویز تھی۔ وزیر اعظم (چوہدری محمد علی) کو آئین کے مصنف کی حیثیت سے تاریخ میں باقی رہنے کی ایسی بے تابی تھی کہ وہ ہر قسم کے نقطہ خیال سے مفاہمت پر آمادہ تھے!

----- (۱۹۶۲ء میں آئین نافذ ہونے پر) چوہدری محمد علی اس کے سخت ترین نکتہ چینیوں میں سے تھے۔ انہیں محسوس ہوا جیسے وہ بقائے دوام سے محروم ہو گئے ہیں۔

سید ابوالاعلیٰ مودودی | کچھ قوم پرست (نیشنلسٹ) علماء نے ہندوستان میں رہنے کا فیصلہ کیا۔ باقی (ہمارا) ہاتھ بٹانے کے لئے جھٹ پاکستان پہنچ گئے۔ اگر وہ مسلمانوں

کو پاکستان سے بچانے میں کامیاب نہیں ہوئے تھے تو اب انہیں پاکستان کو مسلمانوں سے بچانے کی فکر ضرور کرنا چاہیے تھی۔ ہجرت کر کے آنے والوں میں ایک مولانا ابوالاعلیٰ مودودی، امیر جماعت اسلامی بھی تھے جنہوں نے پاکستان کی شدید مخالفت کی تھی۔۔۔۔۔ ان واجب الاحترام بزرگ نے پاکستان پہنچ کر جو کچھ دیکھا، اس سے ان کی دہشت زدگی کی کچھ انتہا نہ رہی۔ ملک نامسلم تھا۔ حکومت نامسلم تھی۔ لوگ نامسلم تھے۔ کوئی سپہاسلمان بھلا کسی ایسی حکومت کی وفاداری کا کیسے دم بھر سکتا تھا! سرائیوں نے لوگوں کو ان کی محرومیوں، کوتاہیوں اور نازیبا کاریوں کا احساس دلانے کا بیڑا اٹھایا!

کینیڈی | صد کینیڈی نے مجھ سے اتفاق کیا کہ کشمیر کے مسئلے کا حل بے حد ضروری ہے۔ لیکن ان کا خیال تھا کہ اس معاملے میں کوہ براہ راست اور موثر اقدام ان کے بس میں نہیں۔ مجھے وہ بے حد مصروف اور تنہا انسان دکھائی دیتے۔۔۔۔۔ میں نے یہ نتیجہ اخذ کیا کہ حالات کا ان پر شدید دباؤ تھا اور وہ کسی سے اپنے دل کی بات نہیں کہہ سکتے تھے۔

بیگم ایوب خان | مشکل کے وقت اس نے ہمیشہ بڑی جرات مندی اور تحمل کا ثبوت دیا ہے اور اس بات کا خیال رکھا ہے کہ کوئی امر میرے لئے وجہ پریشانی نہ ہو۔ میرا احساس ہے کہ ایک ایسی دانا اور دور اندیش رفیقہ سمیحات کے بغیر میں زندگی میں ہرگز وہ کچھ نہ کر سکتا تھا جو میں نے کیا ہے۔ ان مشکلوں سے واضح ہو جاتا ہے کہ مصنف انسانوں کو پرکھنے اور پہچاننے کی کیسی صلاحیت سے بہرہ ور ہے۔

(۳)

کتاب کی سطر سطر سے مذاکرہ ہوتا ہے کہ مصنف اعتماد کے ساتھ سوچنے والا اور اپنی سوچی سمجھی ہوئی بات پر نہایت یقین رکھنے والی شخصیت کے ساتھ عمل کرنے والا انسان ہے۔

صدیوب کی سوچ کا اگر آپ تجزیہ کریں تو حقیقت پسندی (REALISM)، اعتدال (MODEATION) اور عدم ابہام (CLARITY) اس کے اہم اجزاء ملیں گے۔

لیکن اس بارے میں مزید کچھ کہنے سے پہلے میں اس امر کو پورے زور کے ساتھ بیان کرنا چاہتا ہوں کہ ہمارے ہاں ادب، ثقافت، تعلیم، سیاست غرض معاشرے کے ہر اہم شعبے کے بارے میں سوچنے کا فرض ادا کرنے والے اکثر و بیشتر حضرات مثالیّت (IDEALISM) ، انتہا پسندی (EXTREMISM) اور جذباتیت (EMOTIONALISM) کے ساتھ سوچنے کے عادی ہیں۔ اس بات کو میں دوسرے لفظوں میں یوں بھی کہہ سکتا ہوں کہ ہمارے ہاں سوچنے کا عمل اپنی کوئی شعوری اور معقول (RATIONAL) پہنچ نہیں رکھتا۔ اس صورت حال کا ایک باعث یہ بھی ہے کہ قومی میدان میں جن شخصیتوں — سرسید، علامہ اقبال اور قائد اعظم — نے ہماری رہنمائی کی، ہم ان کے کارناموں اور افکار کا تو مقوڑا بہت ذکر کر لیتے ہیں لیکن ان کے کارنامے اور ان کے افکار جن اصولوں اور ضابطوں کی بدولت ظہور میں آئے اور فکر و تنظیم کی جو تکنیک انھوں نے برسوں کی جاذبہ کی کے بعد اپنے لئے اختیار کی، ہم اس کا تجزیہ نہیں کر پاتے اور میرے نزدیک یہی سبب ہے کہ ہم فکر کی اُس عظیم رذابت کو آگے بڑھانے میں ناکام رہے ہیں جو ان تین عظیم رہنماؤں نے ہمیں بخشی ہے۔

سچ پوچھئے تو "آقا نہیں، دوست" کا مصنف اپنی سوچ کے انداز اور اپنے عمل کے اسلوب میں ہمارے ماضی قریب کے ان تین عظیم رہنماؤں کے بہت قریب ہے۔

آئیے! ہم اس بات کی وضاحت کے لئے ایک نہایت اہم موضوع "اسلام" کو لیتے ہیں۔ دین کی طرف سرسید، اقبال اور قائد اعظم کا جو رویہ تھا، اسے مختصراً یوں بیان کیا جاسکتا ہے:

- ① اسلام کی سچائی اور حقانیت پر غیر متزلزل یقین۔
- ② اسلام کے اصولوں کو قوم کی زندگی میں جاری و ساری کرنے کے نصب العین سے شفیقگی۔
- ③ اسلام کی روح اور اس کے مبادی کونئے حالات میں پھر سے سمجھنے سمجھانے کی ضرورت کا شدید احساس۔
- ④ دین کے نام پر فرسودہ اور زندگی کی راہ میں حائل رسوم و تصورات کی نشاندہی اور استیصال۔
- ⑤ غیر مسلم دنیا کی طرف سوجھ بوجھ اور صحت مند لین دین کے دروازے کھلے رکھنا۔ اس کی برائیوں سے بچنا اور اس کی اچھائیوں کو بہ نظر استحسان دیکھنا اور ان سے استفادہ کرنے میں مضائقہ نہ سمجھنا۔

میرے اس بیان کی تصدیق کے لئے آپ سرسید کے مقالات اور تفسیر قرآن، علامہ اقبال کے سیاسی خطبے اور ان کی تشکیل الہیاتِ جدید، اور قائد اعظم کی تقریریں اور بیانات (جو کتابی صورت میں اب دستیاب ہیں) ایک نظر دیکھیے تو آپ کو اندازہ ہو گا کہ آخری تجربے میں ان تینوں رہنماؤں کا دین کے بارے میں ٹھیک ٹھیک یہی نقطہ نظر تھا۔ اور یہی نقطہ نظر ان کی تمام جدوجہد اور تگ و دو سے پیچھے ان کے لئے قوت اور کامیابی کا سرچشمہ رہا ہے۔ یہاں اسی سی وضاحت شاید ضروری ہے کہ قائد اعظم دینی امور میں تفصیلاً وہ عبور نہ رکھتے تھے جو عالم دین ہونے کے باعث سرسید اور مفکر اسلام ہونے کے باعث علامہ اقبال کو حاصل تھی لیکن عملاً قائد اعظم کا رول اور فہم سرسید اور علامہ اقبال کے ہم پلہ اور متوازی تھا۔

میں یہ بات پورے وثوق سے کہہ سکتا ہوں کہ صدر ایوب کا فہم (UNDERSADING) اور اندازہ نظر دین کے بارے میں اپنے ان عظیم پیشروؤں سے کچھ بھی مختلف نہیں ہے۔

اس کا ثبوت وہ دلچسپ اور خیال افروز بحث ہے جو کتاب کے صفحہ ۱۹۵ اور ۲۰۴ کے درمیان پھیل چکی ہوئی ہے اور جسے میں کتاب کا ایک نہایت اہم اور توجہ طلب حصہ خیال کرتا ہوں۔ ان صفحات میں مصنف نے اسلامی نظریہ حیات اسلام کے مطابق ترتیب آئین اور علماء کا کردار جیسے بنیادی سوالات پر بنیاد کار کا اظہار کیا ہے وہ اس قابل ہیں کہ اسلام کے مستقبل اور پاکستان کی تعمیر میں دلچسپی رکھنے والا ہر فرد اسے غور سے پڑھے اور اس میں بیان کی جانے والی صداقتوں کو جہاں تک ممکن ہو اپنے دل میں جیکے دے۔

یہاں میں دو باتوں کا مختصراً ذکر کروں گا۔ صدر ایوب نے ایک سوال یہ اٹھایا ہے کہ اگر ترتیب آئین اور قانون سازی کا کام اسلام کے مطابق انجام دینا ہو تو یہ فیصلہ کرنا کس کا حق ہو گا کہ کوئی خاص قانون دفعہ یا ضابطہ قرآن اور سنت کے مطابق ہے یا نہیں ہے۔

واضح دلائل کے ساتھ اس کا جواب مصنف نے یہ دیا ہے کہ یہ حق کسی مخصوص گروہ یا طبقہ کا نہیں ہو سکتا، خواہ وہ طبقہ علماء ہی کا کیوں نہ ہو۔ یہ حق ناقابل انتقال طور پر صرف (مسلمان) عوام کا ہے جسے وہ اپنے منتخب نمائندوں کے ذریعے استعمال کر سکتے ہیں۔ علامہ اقبال نے اپنے مشہور آفاق خطبوں میں اس سوال کا یہی جواب قریب قریب اسی طرز استدلال کے ساتھ دیا ہے۔

RECONSTRUCTION OF RELIGIOUS THOUGHT IN

ایک اور سوال یہ ہے کہ اسلام کی خاطر اور اسلام کے نام پر پاکستان حاصل کرنے کے بعد ہم اس امر میں کیوں ناکام ہو گئے کہ اپنی زندگیوں کو بھی اسلام کے اصولوں پر چلا سکتے ہوں مصنف کے یا اس کا مختصر جواب یہ ہے کہ ہم اسلام کے مفہوم اور نظریہ حیات کو عملاً فہم زبان میں متعین کرنے کے قابل نہیں ہوئے پہلی نظر میں ممکن ہے یہ جواب کافی نظر نہ آئے اور اس کے اور اسباب تحقیق کرنے کی کربد ہم میں پیدا ہو مثلاً مغربی تہذیب کے اثرات نئے تعلیم یافتہ طبقے کی اسلام سے دوری یا معاشرت معاشرے کے اخلاقی نظام کا خلل آپ اس قسم کے اسباب کی نشاندہی کرتے جاییے لیکن آخر کار آپ اس نتیجے پر پہنچیں گے کہ خود یہ تمام اسباب بھی زیادہ تر ہماری اس ناکامی کی پیداوار ہیں کہ ہم اسلام کے مفہوم کو آج کے مسلمان کے لئے سیدھے سادے لفظوں میں متعین اور بیان نہیں کر سکتے ہیں۔

اپنی صفحات میں صدر ایوب نے جدید تعلیم یافتہ ذہن اور راسخ العقیدہ علماء کے ذہن کے باہمی اشتراک اور آویزش کا قدرے تفصیل سے ذکر کیا ہے۔ بلاشبہ یہ آویزش پاکستان اور عالم اسلام کی موجودہ ذہنی فضا کا ایک بڑا المیہ ہے اور اگرچہ اس تضاد کے پیچھے ایک لمبی تاریخ ہے اور اس کی جڑیں گزشتہ دو سو سال کے حالات میں خاصی گہری گڑھی ہیں تاہم جیسے خود صدر ایوب نے بن السطور اشارہ کیا ہے اس آویزش کو دور کیا جاسکتا ہے۔ کم از کم اس کی شدت میں کمی ضرور واقع ہو سکتی ہے بشرطیکہ علماء کا طبقہ تشدد اور سوءنطن سے کام لینے کی اپنی حکمتِ علی پر نظر ثانی کے لئے آمادہ ہو جائے۔

(۴)

اوپر میں نے صدر ایوب کے انداز فکر کی تین خصوصیات کا ذکر کیا تھا۔ یوں تو یہ خصوصیات ان کے فکر و عمل کے ہر گوشے میں دیکھی جاسکتی ہیں لیکن زرعی اصلاحات، سندھ طاس کے سمجھوتے اور پاکستان کی خارجہ پالیسی کی تشکیل میں یہ خصوصیات خاص طور سے نمایاں ہیں اور شائد ان لوگوں کو بھی دکھائی دے سکتی ہیں جن کی بنیائی نارٹل سے کچھ کم ہو۔

میں جانتا ہوں ملک کا ایک طاقت ور طبقہ جہاں زرعی اصلاحات سے ناخوش تھا وہاں ایک اور طبقہ اس سے غیر مطمئن بھی تھا۔ دوسرے لفظوں میں کچھ لوگ اس قسم کے ہر اقدام کے مخالف تھے اور کچھ لوگ اس راہ میں تیزی سے آگے بڑھنے کے آرزو مند۔ یہ موقع نہیں کہ میں ان طبقوں کے محاسن و معائب کا جائزہ لوں۔ میں یہاں فقط یہ کہنا چاہتا ہوں کہ جہاں تک صدر ایوب کا تعلق ہے، اگر دیاننداری سے دیکھا

جائے تو ان کی جاری کردہ اصلاحات ہمارے حالات اور تقاضوں کے درمیان حقیقت پسندی، اعتدال اور صاف نظری کی ایک عمدہ مثال ہے اور صحیح سمت میں پہلا جرات مندانہ قدم۔ آئندہ چل کر ان اصلاحات کی سمت میں مزید قدم اٹھائے جائیں گے لیکن اس سے ان اصلاحات کی تاریخی اہمیت اور قدر و قیمت میں کوئی فرق نہیں پڑنا چاہیے اور نہ ان دلائل کے وزن میں جن کو مصنف نے کتاب کے صفحہ ۸۸ سے ۹۳ تک اس مسئلے کی بحث میں پیش کیا ہے۔ اس راہ میں آگے بڑھنے کی ہر کوشش سے پہلے ہمیں ان دلائل کا سامنا کرنا ہوگا۔

خارجہ پالیسی کی تشبیل اور اس کا بیان یکدم ایک شاہکار کی حیثیت رکھتے ہیں۔ اس کے پیچھے جو حکمت، جو حقیقت پسندی، جو حدود شناسی اور جو حزم و احتیاط کار فرما ہے، وہ صدر ایوب کے تدبیر اور بصیرت کا ایک ناقابل انکار ثبوت ہے۔ آپ ستر صفحات پر پھیلی ہوئی اس دلچسپ اور سحر آفرین بحث کا کوئی حصہ اٹھا کر دیکھیے آپ کو اندازہ ہوگا کہ صدر ایوب ٹھوس حقائق سے سروکار رکھتے ہیں، ان کے مقاصد قطعی واضح اور روشن ہیں اور ان کا طریق کار اعتماد اور اعتدال کے اعلیٰ انسانی اوصاف کا حامل ہے۔ وہ ملکوں کے باہمی معاملات کی عمارت فریب استحصال اور ظلم کی بجائے انصاف، مساوات اور دیانت کی بنیادوں پر اٹھانے کی ایک نہایت اعلیٰ مثال قائم کر رہے ہیں۔ ایک چھوٹے ملک کے لئے (جیسا کہ پاکستان ہے) آج کی الجھی ہوئی اور دست و گریبان دنیا میں ڈپلومیسی کے نازک میدان میں ان قدروں کے ساتھ قدم رکھنا اور کامیابی حاصل کرنا صرف ہمارے لئے ہی نہیں ساری ترقی پذیر دنیا اور پورے عالم انسانی کے لئے فخر کی بات ہے۔

اس حصہ مضمون کو ختم کرنے سے پہلے میں ایک اور امر کی طرف اشارہ کرنا چاہتا ہوں۔ خارجہ پالیسی کے دو ابواب میں صدر ایوب نے جو باتیں بھارت، امریکہ، چین اور روس کی نسبت سے کہی ہیں، وہ تو اہم ہیں ہی اور غالباً ہر قاری کی نظر ان پر پڑے گی اور وہ جس توجہ کی مستحق ہیں، وہ توجہ انہیں ضرور ملے گی لیکن میں یہ کہتا ہوں کہ مصنف نے پاکستان کے حوالے سے اور اس کے بغیر جو باتیں افغانستان، عرب ممالک اور افریشیا (تیسری دنیا) کے متعلق کہی ہیں، وہ بھی اتنی ہی اہم اور غور طلب ہیں۔ میرے نزدیک یہ دونوں مباحث آج کے سیاسی فکر بالخصوص سیاسی مراسم کے فکر (DIPLOMATIC THOUGHT) میں برابر کے قابل قدر اضافے (WORTHY CONTRIBUTIONS) ہیں۔

(۵)

میری وابستہ میں ہمارے جدید سیاسی فکر کی تاریخ کا آغاز سر سید کی بالغ نظر تحریر "اسباب بغاوت ہند"

سے ہوتا ہے۔ یہ ۱۸۵۸ء کی بکت ہے۔ ۱۸۸۷ء اور ۱۸۵۸ء میں ہمارے اس عظیم رہنما نے اپنے دو بے مثال اور نتائج کے اعتبار سے نہایت دور رس لیکچروں کا اس میں اضافہ کیا جن کا لب لباب یہ تھا کہ مسلمانوں کو ہندو کانگریس میں شرکت سے باز رہنا چاہیے کیونکہ انگریزوں کے پارلیمانی جمہوری نظام کو اگر ہندوستان میں رائج کر دیا گیا (جو کانگریس کا صاف طور سے مقصودِ نگاہ نظر آ رہا تھا) تو اس سے مسلمان سخت خسارے میں رہیں گے اور ان کا علیحدہ قومی وجود خطرے میں پڑ جائے گا۔ ۱۹۰۶ء میں مسلم لیگ قائم کی گئی اور ڈھاکہ میں جو خطبہ صدارت اس موقع پر نواب وقار الملک نے پڑھا، وہ ہمارے سیاسی سفر کی اگلی منزل کی نشاندہی کرتا ہے۔ صدر جلسہ نے اور باتوں کے علاوہ صاف گوئی سے کام لیتے ہوئے کہا تھا: "مسلمان ہندوستان میں اپنی دوسری ہمسایہ قوموں سے ایک نفس کے قرب ہیں اور اس لئے یہ ایک بہت صاف مضمون ہے کہ اگر خدا نخواستہ کسی وقت برٹش حکومت ہندوستان میں قائم نہ رہے تو اس وقت وہی قوم ملک پر حکمران ہوگی جو تعداد میں ہم سے چار حصہ زیادہ ہے۔ اور اب صاحبو! ہر ایک شخص کو چاہیے کہ اپنے دل میں اس بات پر غور کرے کہ اس وقت ہماری حالت کیا ہو جاوے گی۔ اس وقت ہماری حالت یہ ہوگی کہ ہماری جان، ہمارا مال، ہماری آبرو اور ہمارا مذہب خطرہ میں ہوگا....." ولئے اس وقت پر جبکہ ہم کو ان لوگوں کا محکوم ہو کر رہنا پڑے جو اورنگ زیب کا بدلا صد برس بعد آج ہم سے لینا چاہتے ہوں۔" ۱۹۱۰ء میں علامہ اقبال نے علی گڑھ کالج کے اسٹریچی ہال میں جو تقریر "ملت بیضا پر ایک عمرانی نظر" کے عنوان سے کی، اس راہ میں ایک اور سنگ میل ثابت ہوئی۔ اس میں علامہ اقبال نے قومیت کے مغربی تصور کے مقابلے میں اسلامی قومیت کی توضیح و تعریف کر کے گویا سرسید کے دو قومی نظریے کے لئے جو ایک سیدھی سادی معاصرینی حقیقت تھی، جدید علمی، سیاسی اور فلسفیانہ بنیادیں مہیا کیں۔ علامہ اقبال کے ۱۹۳۰ء اور ۱۹۳۲ء کے صدارتی خطبے ہمارے سیاسی فکر کے ارتقاء کی اگلی کڑیاں ہیں جن میں سے ایک میں انھوں نے "تقسیم ہند" کا تخیل پیش کیا تھا اور دوسرے میں اسلامی قومیت اور اسلام کے سیاسی موقف کی مزید وضاحت تھی۔ اس کے بعد کی تاریخ ہمارے آنکھوں دیکھے واقعات ہیں جس میں قائد اعظم کی تقریریں، بیانات، خطوط اور خطبے ہمارا واقع ترین سرمایہ فکر ہیں۔

سرسید کے ۱۸۵۸ء کے رسالے اور ۱۸۸۷ء کے لیکچر سے لے کر قائد اعظم کے ۱۹۴۷ء کے خطبہ صدارت تک جو چیز ہمارے سیاسی فکر میں سب سے نمایاں ہے وہ ہے مسلم قومیت کا شعور جو ہمیں ہمارے عقائد، تصورات اور نظریہ حیات کی بنا پر ہمیں ہندوؤں (اور دنیا بھر کی دوسری جغرافیائی قومیتوں)

انگ اور منفرد قوم کا درجہ دیتی ہے۔

سر سید سے لے کر قائد اعظم تک ہماری نوے سال کی سیاسی جدوجہد کا محور دراصل یہی شعور تھا۔ اس شعور نے اول سیاسی بیداری، پھر سیاسی تنظیم اور اس کے بعد سیاسی جدوجہد اور جنگ آزادی کی صورت اختیار کی۔ ان تمام مرحلوں میں اسلام اور مسلم قومیت ہمارے یقین، ہمارے اتحاد اور ہماری قوت کا سرچشمہ ہی گزشتہ مہین برس میں کہ ہماری آزاد مملکت کی عمر بے بے شمار عوامل اور عناصر نے زمانہ ماضی کی طرح مسلم قومیت کے شعور کو دھندلانے اور اس کے دھارے کو روکنے کی کوششیں کی ہیں۔ اس جہاد میں سیاسی رہنما، بھی شامل ہیں اور دانشور بھی۔ غیر بھی اور اپنے بھی۔ بعضوں نے حضرت قائد اعظم کی ایک تفریحی آرٹلی اور بعضوں نے مجید سیاسی فکر کو اپنے استدلال کی بنیاد بنایا۔ کچھ کو تاریخ کی محبت بے چین کئے ہوئے ہے۔ اور کچھ کو 'جغرافیہ' کی الفت۔ اس عرصے میں متعدد مضامین نظم و نثر ایسے شائع ہوئے ہیں جن میں یہ خیال (خاصی درد مندی کے ساتھ) پیش کیا گیا ہے کہ اب جبکہ آزادی حاصل ہوئی اور ملک بن گیا، ہمیں اپنے تصور قومیت پر نظر ثانی کر کے اسے زیادہ معقول، ذوق زمانہ کے مطابق اور دنیا کے لئے زیادہ 'قابل قبول' بنالینا چاہیے۔

صدر ایوب کے انداز فکر اور آقا نہیں دوست کی ایک بڑی اہمیت میری نظر میں یہ ہے کہ اس سے مسلم قومیت کے شعور کی ٹوٹ بڑھتی اور پھلتی اور تیز ہوتی ہے۔

دراصل صدر ایوب نرے سپاہی، نرے منظم یا نرے لیڈر نہیں۔ زیر تبصرہ کتاب کے علاوہ ان کی متعدد تقریروں اور خطبوں سے یہ بات قطعی واضح ہے کہ ان کا سیاسی فہم اور ان کی انتظامی بصیرت ایک گہرے تاریخی شعور کی حامل ہے۔ ایسا نہیں کہ رفتارِ زمانہ پر کڑی نظر رکھنے والا یہ شخص قومیت کے جدید تصورات اور وقت کے سیاسی 'تقاضوں' سے ناواقف ہے۔ مسلم قومیت کے بارے میں اس کا غیر مضامین اور دلیرانہ موقف اس کے اس یقین کی پیداوار ہے کہ جس طرح ماضی اور ماضی قریب میں یہ شعور ہماری قوت اور اتحاد کا باعث تھا، مستقبل میں بھی یہی شعور ہماری قوت اور اتحاد کی ضمانت سے سکتا ہے اور یہ کہ ہمارے نظریہ حیات میں اتنی صداقت، اتنی نوانانی اور اتنی افادیت موجود ہے کہ وہ دنیا کے کسی بھی نظریہ حیات کی صداقت، توانائی اور افادیت کا حریف ہو سکے۔ صدر ایوب میں اسلام اور اسلامی قومیت کے لئے بالکل کوئی احساس کمتری نہیں ہے۔

مضبوط مرکز، کا فلسفہ بھی تاریخی شعور کی اس سچنگی سے پیدا ہوا ہے۔ دوسرے ملکوں اور

قوموں کی تاریخ بھی اس کی نفی نہیں کرے گی لیکن مسلمانوں کی تاریخ کا تو ایک ایک ورق اس امر کی زندہ شہادت ہے کہ مرکزی مضبوطی ہماری قوت اور ترقی اور مرکز کا ضعف ہمارے تنزل اور تباہی کا پیش خیمہ نہایت ہوا ہے۔ دُور جانے کی ضرورت نہیں۔ بابر سے اورنگ زیب اور اورنگ زیب کے جانشینوں سے انگریزوں کے ہاتھوں اپنی غلامی کی تاریخ پر کوئی نصابی کتاب ہی اٹھا کر دیکھ لیجئے تو یہ حقیقت آئینہ ہو جائے گی کہ مرکزی مضبوطی میں کیا کیا برکتیں اور سعادتیں تھیں اور مرکز کی کمزوری سے کیا حشر برپا ہوئے۔

میں جب ۱۸۵۸ء سے ۱۹۵۸ء کی اپنی تاریخ اور اپنے سیاسی فکر پر نظر ڈالتا ہوں تو مجھے سرسید، اقبال، قائد اعظم اور محمد ایوب خان ایک صف میں کھڑے دکھائی دیتے ہیں۔ جس فکر و مقصد کے بیچ سرسید نے ۱۸۵۸ء میں بوئے تھے اور جسے چند سال بعد انھوں نے مسلمانوں کو ہندوؤں سے الگ اور خردار رہنے سے تعبیر کیا تھا اور جسے درمیان میں اقبالؒ نے اسلامی قومیت اور تقسیم ہند اور پھر قائد اعظمؒ نے تحریک پاکستان اور قیام پاکستان کی صورت عطا کی، آج وہ اپنے ٹھیک ٹھیک منطقی ربط و ارتقا میں صرف مسلم قومیت اور مضبوط مرکز کے نصب العین ہی میں بیان کیا جاسکتا ہے۔ لیکن اس ضمن میں ایک بات اور کہنی چاہتا ہوں۔ مسلم قومیت کی تخریب میں مسلمانوں کے معاشی مفاد کو ابتدا ہی سے ملحوظ رکھا گیا تھا لیکن وہ زمانہ ایسا تھا کہ قوم کے مجموعی مفاد ہی کی بات کی جاسکتی تھی۔ قوم کے مختلف طبقوں میں امتیاز کرنا یا علیحدہ سے ہر طبقہ کے معاشی مفاد کا سوال اٹھانا مصلحت کے خلاف تھا۔ صرف علامہ اقبالؒ نے اپنے آخری سالوں میں اور وہ بھی قائد اعظمؒ کے نام پر ایسے خطوں میں اس امر کا احساس دلایا تھا کہ مسلم لیگ کو عزیز مسلمانوں کی معاشی بد حالی کا بھی کوئی علاج سوچنا ہوگا۔ ۱۹۴۷ء اور پاکستان بن جانے کے بعد قائد اعظمؒ اس پوزیشن میں تھے کہ اپنی آزاد مملکت کے سوچنے اور انتظام کرنے والوں

۱۹۴۷ء بھارتی قومیت ہندو ازم اور پاکستانی قومیت اسلام پر مبنی ہے۔ یہ دونوں فلسفے بنیادی طور پر ایک دوسرے سے مختلف ہیں۔ (آقا نہیں دوست، صفحہ ۱۲۸)۔ "اگر کوئی مخالف جماعت پاکستان میں مسلم قومیت اور مضبوط مرکز کے لئے کام کرے، تو اسے میری حمایت حاصل ہوگی۔" (الضناً صفحہ ۲۲۲)

۱۹۴۷ء اقبال کے خطوط جناح کے نام، مطبوعہ لاہور، محمد اشرف۔

کی توجہ اس امر کی طرف مبذول کرانے سے۔

اب بھی ہم چاروں طرف جن عناصر سے گھرے ہوئے ہیں اور صنعتی اور زرعی پیداوار کے جن مراحل سے گزر رہے ہیں، ان کا تقاضا ہے کہ طبقاتی امتیاز اور سوال کو کھڑا نہ کیا جائے لیکن دولت جس رفتار سے چند ہاتھوں میں مرکوز ہو رہی ہے، اس کی روک تھام اور مفلوک الحال اکثریت کے معاشی مفاد کا خصوصی تحفظ، میرا خیال ہے اب وقت کا ایک نہایت اہم تقاضا ہے۔ اور پیشتر اس کے کہ طبقاتی امتیاز کو جائز یا ناجائز لفظوں سے استعمال کرنے والے ہماری مشکلات کو بڑھانے اور ہماری بصیرت کو دھندلانے کا باعث ہوں، دولت کی اس شدید ناہمواری کے سوال کو ہمیں خود اپنے ہاتھوں میں لینا چاہیے اور مسلم قومیت اور مضبوط مرکز کے ساتھ معاشی انصاف کے تیسرے جزو کو غیر مبہم طور سے اپنے قومی نصب العین میں شامل کر کے اپنے فلسفے کو زیادہ جامع اور سرسید، اقبال اور قائد اعظم کی روح مقاصد سے قطعی ہم آہنگ کر لینا چاہیے۔

صدر ایوب نے ہمارے تیسرے پیمسالہ منصوبے کے خاکے کے لئے جو پیش لفظ رقم کیا ہے اس میں انھوں نے اسلامی سوشلزم کے حصول و قیام کو اپنی تہا تر نیاتی اور معاشی منصوبہ بندیوں کا مقصود قرار دیا ہے۔ اور اپنی فطری اعتدال پسندی کی بنا پر اس پیش لفظ میں یہ بھی لکھا ہے کہ ہم نے ذرائع دولت کو قومی تحویں میں لینے کا کوئی بڑا تجربہ نہیں کیا، سوشلزم کے جذباتی نعرے نہیں لگائے اور نجی شعبے میں چنداں مداخلت نہیں کی۔ دونوں طرف کی ان سرحدوں کی نشاندہی سے اندازہ ہو سکتا ہے کہ اس ملک میں اسلام کے اصولوں پر معاشی انصاف کا قیام اگر زیادہ نہیں تو کم از کم اتنا مشکل ضرورتاً ثابت ہونے والا ہے جتنا کہ اس زمانے میں اسلامی آئین کی ترتیب و تدوین کا کام۔ اب اگر چودہ پندرہ برس کی تک و دو دکشمکش اور سوچ بچار کے بعد ہم ایک قابل عمل آئین تیار کرنے میں کامیاب ہو گئے ہیں تو کوئی وجہ نہیں کہ ہم اگر اسلامی سوشلزم کے مسئلے کو سنجیدگی کے ساتھ اپنے ہاتھوں میں لیں تو آئندہ پندرہ بیس برس کی مدت میں ایک قابل عمل حل اس کا تلاش نہ کر لیں۔ میں نام اور نعرے پر مہر نہیں ہوں۔ آپ اسے اسلامی سوشلزم، کہیں یا اسلام کا معاشی عدل یا محض معاشی انصاف یا پھر پاکستانی نظام معاش، آپ جس نام سے چاہیں اسے پکاریں لیکن اس سوال کو مسلم قومیت اور مضبوط مرکز کے بعد لیکن ان کے ساتھ آپ ضرور رکھیں۔ ورنہ مجھے اندیشہ ہے کہ

لہ قائد اعظم کی آخری سال کی بعض تقریریں، بالخصوص سٹیٹ بینک آف پاکستان کے افتتاح کے موقع کی تقریر۔

’ابلیس اپنی چال میں کہیں کامیاب نہ ہو جائے اور ہمارے ’فائدہ کش‘ کے بدن میں ’روح محمد‘ باقی نہ رہے۔

(۶)

اور آخر میں کتاب کی مجموعی اہمیت و افادیت کے متعلق میں کہوں گا کہ ’اول‘ ملک کے نوجوانوں اور مسائل میں دلچسپی رکھنے والوں کے لئے ایک نہایت عمدہ دستاویز مہیا ہو گئی ہے جس سے وہ اپنے ماضی قریب اور حال کے مسائل کو ایک عملی زاویے سے دیکھنے کے قابل ہوں گے۔ میں یہ نہیں کہتا کہ ملک کا ہر سوچنے والا ضرور اس زاویہ نگاہ کو اپنالے۔ لیکن میں یہ ضروری کہوں گا اور اس واقعہ کو نہایت قدر کی نگاہ سے دیکھتا ہوں کہ ایک قومی زاویہ نگاہ غیر مبہم انداز میں ہمارے سامنے دکھ دیا گیا ہے جو سنجیدگی کے ساتھ سوچنے والوں کے لئے نقطہ آغاز اور تحریک کا کام دے سکتا ہے

دوم، اس صدی کے تیسرے اور چوتھے عشرے میں اقبال کی تحریروں اور تقریروں اور تحریک پاکستان کے زمانے میں قائد اعظم کے خطبوں اور بیانیوں کے بعد کے تقریباً اسی برس کے عرصے میں اس کتاب کے ذریعے پہلی بار پاکستان کا موقف (بالخصوص بھارت کے مقابلے میں) پاکستان کا نقطہ نظر اور پاکستان کے مقاصد دنیا بھر کے سامنے اس قدر زور، اعتماد اور حسن استدلال کے ساتھ پیش کئے گئے ہیں۔ مجھے یقین ہے کہ یہ کتاب ستمبر ۶۵ء کی جنگ کے بعد پاکستان کے لئے عزت اور عالمی ہمدردیاں جیتنے کا دو سرا بڑا ذریعہ ثابت ہوگی۔

اور سوم اس کتاب سے ایک قابل، خود اعتماد، بڑے حقیقت پسند انداز میں سوچنے والے اور بڑی اعتدال پسندی کے ساتھ عمل پیرا ہونے والے ایک عظیم پاکستانی کا قلب و ذہن منکشف ہوتا ہے۔ یہ انکشاف قومی اور سیاسی اہمیت بھی رکھتا ہے اور علمی و ادبی قدر و قیمت بھی۔

